

Crush

ni Romeo Nicolas Bonsocan

Unang Eksena

I

WA lagi ko ma-crush ana niya, bay!

Kanas Angel? Kinsa ba intawoy makagusto ana niya, uy?! Bugason. Putot. Itomon. Wala gyod tawoy amor, uy; way lami sa panan-aw! Bisag moingon pa ka nga dugay na na siyang naibog nako, wa koy bisan gamayng pangandoy nga panguyaban na siya. Ug wa pod koy plano nga mosugot ana niya kon panguyaban ko niya. Di gyod intawon mi bagay! Unsa na lang kahay ikasulti sa mga tawo kon magkauyab mi? Ako, unya makigsikitsikit ana niya?!

Daghan kaayong dirang gwapa, o! Sa atong mga klasmeyt lang daan, daghan kaayo ang kapilian! Naay Dianne. Roxie. Fritz. Mara. Mich. Ug daghan pa gyod dira ang mamahimo kaayo nakong tirahan; sila na lay akong tripan usa ta makagradweyt sunod buwan.

Tilawan ta unsay lami aning gugma, bay! Di ko gusto nga makahuman og elementari nga di kasuway og uyab-uyab. Lupigon lang diay ko ani sa akong maguwang nga mora man tog unggoy ang dagway apan nakatrato og pwerteng hubaga usa mahayiskol?!

Di sab baya kabentahaan ang akong dagway, bay. Mao bitawng di gyod ko magduda nga daghan ang mga babayeng mabuang nako. Puyra buyag. Tan-awa ra nas Angel. Gretel. Teresa. Anne. Princess. Jenn. Martha. Ug daghan pa nila diha!

Ang problema lang, wa koy planong mopatol sa sama nilang di nako ikapanghambog ninyo! Gusto pod intawon kog gwapa aron di ta mauwaw makigsikitsikit diras plasa, ba. Tanawon mis mga mangagi kay mora mig mga ginama sa langit, dili kay tupad nako ang anak ni Satanas nga giilad ang tanan sa iyang nga'n!

II

SIYA ang akong crush, day!

Gwapo. Puti. Taas. *With killer smile* pa! Sakto gyod ang iyang nga'n nga Sky kay duol na na siya sa akong langit.. awww, siya diay akong langit, day!

Since Grade V pa ko nagdamgo anang iyang kagwapo. Kon gwapa pa lang gyod ko, duolon gyod na nako siya ug akoy manguyab ana niya. Kon bagay pa lang mi, day... kon bagay pa lang mis usag-usa...

He's my soulmate, day! Iyang *picture* ibutang nako ilawom sa akong unlan matag gabii. Pila na ka higayon nga magtungok ko sa atong klase ug ang sulod sa akong hunahuna, way lain pa, kondi ang iyang gwapo kaayo nga *face*. Ug hasta ang iyang *killer smile*!

Ako kahay manguyab ana niya, day, no? Lamia kaha sa *feeling* kon makig-date ana niya sa plasa! Mmmmmmm....

Mao sad lagi. Kahibawo ko, day. Bati kog nawong. Itom. Bugason. Ug tambokon pa gyod! Wala gyoy mosugot nako kon ingon ani ang akong dagway, ay. Hahay...

Sagdi lang, kon dili man gani nako siya mauyab *before* ta mogradweyt rong *March, time will come. Destiny* nay magbuot, day! Moeskuyla kog Manila sa hayiskol ug dugay pa seguro ko mobalik dinhi.

Ug, *I promise, by that time* nga mobalik ko, siya na poy mag-apas nako. Manguyab siya nako ug sugton dayon nako siya. *Then happily ever after* dayon among *lovestory*!

Ikaduhang Eksena

I

SIYA na ba si Angel, bay?

Walo lang ka tuig ang milabay, unya nganong... nganong pwerteng dakoang kausaban na man ang nahitabo niya? Taas na lagi na siya? Hamis na lagi kaayo nang iyang kutis? Miputi pa gyod! Mas gwapa pa man na siya sa akong mga nauyab sauna? Pagkalamia ba sa iyang bayhon, bay! Morag *perfect* gyod lagi na siya nako.

Sa tanang mga mingtambong sa atong reyunyon ron, siya na man ang pinakaambongan, uy! Hastang pagkaunsaha! Si Dianne, Roxie, Fretz ug Mara nga akong gikabuangan sauna, wa na may ikabuga sa iyang kaanyag ron, bay! Pagkawa' gyod ko magdahom nga ang babayeng akong gikataw-an sa una ingon ani na diay kagwapa ron!

Wa lang lagi siya magpakita sa mubong panahon, morag dakong *magic* man ang nahitabo niya! Unsa kahay sekreto ana niya, no? Ingon ana na diay ang mabuhat sa Manila, bay?! Grabeha god. Di gyod lagi ko makatuo!

Taymsa, bay, ha. Duolon nako. Suwayan nakog diskarte! Morag sige mag lingi diri uban anang iyang kauban. Ako man seguroy gitan-aw ani niya, ba. Basin diay naibog gihapon na siya nako. Unya, nig balik nako dinhi, kami na!

KUTOB lang kos panghupaw adtong Angel, bay. Sultihan tika unsay nahitabo ganiha para makaamgo ka, sama nako, nga dako gyod diay ang mausab sa pila lang ka tuig nga wala mi magkita.

“Uy, Angel, ikaw na diay na?!” Gisugdan dayon nako akong tumong. Sakto seguro tong akong mga pulong nga gigamit, bay. Pa-*shock-shock* kunohay ba aron ingnong wa gyod nako siya tutoki sukad nakabatyag kos iyang kaanyag samtang nagtabi ta ganiha.

“*Oh! Hello old friend...*” Uy, Englisera lang gihapon ni siya, bay! Ug di ta palupig. Pero haskang lamia sa iyang pahiyom, bugnaw kaayo ang iyang tingog, ug ang kandiis pay imo! Ingon sa nakagusto pa gihapon lagi siya nako.

“*Remember me?* Uy, gwapa na gyod kaayo akong *friend*, da.” Maytag gikaon ta lagi niya ang akong paon, uy. Dali ra unta kaayo! Abi gyod nako kay mipahiyom man gyod na siya, bay. Lami kaayo ang iyang pahiyom! Sa iyang aksiyon, seguridad kong kahinumdom pa siya sa iyang *crush* pagka elementari.

“*Thanks for the compliment. Yes, I remember you! Ikaw tong nag-break sa akong heart before. But, forget it, old friend!*” Ug mipahiyom na sab siya, bay. Gibawsan sab dayon nako siyas akong *killer smile* kay morag nagpaigo man sa akong gibuhat niya sauna, bay. Wa gyod diay kalimti sa kanahan ang among kagahapon! Demalasa!

“Mga bata pa gyod ta adto. *But look at us now*, dako na gyod ang kausaban. *How's your lovelife* diay?” Sakit-sakit gyod to, bay. Hahay... pero sagdi lang. Ug ngano bang naingon ani na siya kagwapa ron, uy! *Love at first sight after several years* gyod tingali akong nabati para niya, bay!

Mipahiyom na sab na siya, bay. Midulot gyod sa akong kasingkasing ang hinay niyang tubag, “*Sorry. Taken.*” Way ayo! Naa na diay siyay uyab, bay! Hinuon, di man sad kadudahan tungod sa iyang kaanyag nga mibihag dayon sa akong kasingkasing. Apan kinsa kaha ang maong buang, bay?! Swerteha niya, uy! Kon ako pa lang siya... kon mamahimo pa lang nga ako ang maong laki... lami ta kaayo ang *feeling* nga may ka-*date* ka sa plasa nga anghel, *made in heaven* gyod ta ang among drama!

II

SIYA na diay si Sky, day?

Kadtong *crush* nako pag-*elementary*?! Unsa may nahitabo anang iyang nawong, day? Nganong morag kinitkitan na man nas buyog ang kanhing hamis niyang *face*? Mora lagig gamay ra ang nausab sa iyang *height since* adtong *graduation* nato sa una, day? Ug nganong milagom man intawon na siyag taman, uy?! Pila lang ka tuig, morag gikarma na man na siya, day!

Naunsa na god tawon ning kinabuhia, day?! Walay kwenta ang akong pagpagwapa kon ingon ani na diay ang dagway sa akong *soulmate*?! Aww... dili na diay na nako siya *soulmate*, day. *Sure* nako ana! Mangita na lang kog lain nga ma-*soulmate*. Daghan bitaw dira ang nag-apas sa akong kagwapa. Basta ang asegurado ko: *Di gyod ko ana niya, day*.

Morag nakabantay man na siya nato nga nagsigeg lingi niya uban anang iyang kaestorya, day. Na, padu'ng man na siya diri, o. Biyai sa ko kadiyot, day. BRB¹ lang gyod. Makig-estorya lang ko niya. Patilawon nako siya sa iyang gihatag nga *heartache* nako sa una!

DA, nindota sa akong *experience* ganiha, day. Wa gyod ko magdahom nga maingon ani ang *fairytale* kong kinabuhi! Wa gyoy kinutoban ang pahiyom sa akong kasingkasing ron, day.

“Uy, Angel, ikaw na diay na?” kini ang iyang *intro*. Wow, kaila na gyod siya nako, day! Sa una, morag wa gyod ko niya tagda. Dako gyod diay ang mausab kon hamis na ang dagway, puti na ang pamanit, ug pang-Ms. U na ang *height*, day! *Proven*!

“Oh! Hello old friend...” Pahiyom, tam-is nga pahiyom, Angel. Mao na ang giingon nako sa akong kaugalingon. Klaro na kaayo ang *close-up view* sa akong *ex-crush*, day. Mmmmm... Nakaingon ko nga maypag wala na lang ni siya midako, uy. Gwapo gyod kaayo siya sa una! Nakapangutana ko nganong naingon ani na man ang iyang dagway ron?! Nag-joke ba gyod ang langit, day?!

“Remember me? Uy, gwapa na gyod kaayo akong *friend*, da.” Kaila kaayo, dong! Lami kaayong ingnan pero wa gyod kalayat ang maong mga pulong sa akong baba. Simpol-simpol kunohay siya pero kahibawo na ko sa iyang motibo. Mao to ang oras nga gihuwat nako *eight years ago*. Pero sa panahon nato karon, pan-os nang iyang diskarte. Morag iyang dagway, day! Nindot kaayong ingnan: *Ikaw tong akong gikabuangan pag elementary! Ikaw tong gidamgo nako matag gabii! Ikaw tong inspiration nako nga mo-graduate og valedictorian! Ug ikaw tong mi-break sa akong heart, di ba?! Apan kutob lang intawon nis akong hunahuna, day*.

“Thanks for the compliment. Yes, I remember you! *Ikaw tong nag-break sa akong heart before. But, forget it, old friend!*” Kana, morag nindot nga *statement*, day. Mao na akong gitubag niya. Pampahinumdom sa imong gibuhat nako! Giapilan lang nakog pahiyom aron dili kaayo *harsh*. Pero ang tinuod, gusto lagi nakong isyagit niya nganong nausab ang iyang dagway nga *perfect match* na man ta mi sa usag-usa!

“Mga bata pa gyod ta adto. *But look at us now*, dako na gyod ang kausaban. *How's your lovelife* diay?” Sakto gyod siya, day! Mga dagko na gyod mi ron. Dili na siya ang akong *crush*, dili na siya ang akong *soulmate*! *He's one of the ordinary men in my life* nga molabay lang. *He doesn't deserve my love and my beauty!* Ug angay lang bawsan nako siya sa iyang gibuhat nako niadtong mga batang gagmitoy pa mi.

“Sorry. Taken.” Ug tab-ang, hilaw nga pahiyom ang gipakapin nako sa akong gitubag. Mao na, day! Mao to ang angay nga tubag sa iyang pangutana. Kinahanglan nako siyang bakakan nga may uyab na ko kay di ko ka-*dare* nga makig-uban niya samtang makig-HHWW²

dira sa plasa. Seguro, day, mao na ni bawos sa kapalaran sa iyang gibuhad nako sa una. Siya na say maglaway sa akong kaanyag, day!

Wa na gyod ko ma-*crush* niya, day!

KATAPOSAN

1—*be right back*

2—*holding hands while walking*